

**മത്സ്യത്തൊഴിലാളി കുടുംബങ്ങളെ പുനരധിവാസിപ്പിക്കുന്ന പദ്ധതി**

245(5692) ശ്രീ. തിരുവഞ്ചൂർ രാധാകൃഷ്ണൻ:

ശ്രീ. പി. ടി. തോമസ്:

ശ്രീ. സി. ആർ. മഹേഷ്:

ശ്രീ. പി. സി. വിഷ്ണുനാഥ്:

താഴെ കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ തീരദേശത്ത് വേലിയേറ്റരേഖയിൽനിന്നും 50 മീറ്ററിനുള്ളിൽ താമസിക്കുന്ന മത്സ്യത്തൊഴിലാളി കുടുംബങ്ങളെ മാറ്റി സുരക്ഷിത മേഖലയിൽ പുനരധിവാസിപ്പിക്കുന്ന പദ്ധതിയുടെ ഭാഗമായി ഓരോ ഗുണഭോക്താവിനും പത്ത് ലക്ഷം രൂപ സഹായമാണോ നൽകുന്നതെന്ന് വ്യക്തമാക്കാമോ?

ഭൂമിയിലെയും ഭവന നിർമ്മാണത്തിനുള്ള ധനസഹായവും ഉൾപ്പെടെ പരമാവധി 10 ലക്ഷം രൂപ വരെയാണ് അനുവദിക്കുന്നത്.

(ബി) ഉപ്പുകലർന്ന കടൽക്കാറ്റിലും മറ്റ് പ്രതികൂല സാഹചര്യത്തിലും മത്സ്യത്തൊഴിലാളി മേഖലയിലെ വീടുകൾക്ക് സംഭവിക്കുന്ന കേടുപാടുകൾ പരിഹരിക്കാൻ അറ്റകുറ്റ പണിയ്ക്കുള്ള ഫണ്ട് ലഭ്യമാക്കാൻ തയ്യാറാകുമോയെന്ന് അറിയിക്കുമോ?

2017-18 മുതൽ ഫിഷറീസ് വകുപ്പ് മുഖേന ഭവന നിർമ്മാണം നടപ്പിലാക്കുന്നില്ല. അർഹരായ എല്ലാവർക്കും സമ്പൂർണ്ണ പാർപ്പിടം ലക്ഷ്യമിട്ട് ലൈഫ് മിഷൻ പദ്ധതി വഴിയാണ് മത്സ്യത്തൊഴിലാളികൾ ഉൾപ്പെടെ എല്ലാവർക്കും ഭവന പദ്ധതി നിലവിൽ നടപ്പാക്കുന്നത്. തീരദേശത്ത് വേലിയേറ്റരേഖയിൽനിന്നും 50 മീറ്ററിനുള്ളിൽ താമസിക്കുന്നവരെ പുനരധിവാസിപ്പിക്കുന്ന 'പുനർഗേഹം' പദ്ധതിയാണ് ഫിഷറീസ് വകുപ്പ് നടപ്പിലാക്കുന്നത്. നിലവിൽ ഭവന പുനരുദ്ധാരണ പദ്ധതികൾ പരിഗണനയിലില്ല. 2016-17-ൽ ഭവന അറ്റകുറ്റപ്പണിക്ക് 4,000 പേർക്ക് ധനസഹായം അനുവദിച്ചതിൽ 3,766 പേർ പുനരുദ്ധാരണ പ്രവൃത്തി പൂർത്തീകരിച്ചിട്ടുണ്ട്.

**ഭൂരഹിതരായ മത്സ്യത്തൊഴിലാളികൾക്ക് ഭൂമി വാങ്ങുന്ന പദ്ധതി**

246(5693) ശ്രീ. ടി. ജെ. വിനോദ്: താഴെ കാണുന്ന ചോദ്യത്തിന് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

ഭൂരഹിതരായ മത്സ്യത്തൊഴിലാളികൾക്ക് ഭൂമി വാങ്ങുന്ന പദ്ധതി പ്രകാരം കഴിഞ്ഞ സർക്കാരിന്റെ ഭരണകാലയളവിൽ എത്ര കുടുംബങ്ങൾക്കാണ് ധനസഹായം അനുവദിച്ചിട്ടുള്ളതെന്ന് ജില്ല തിരിച്ച് അറിയിക്കാമോ?